

हिन्दी प्रादेशिक समाचार

आकाशवाणी चंडीगढ़

(तिथि 10 सितंबर 2026, समय 18:10 (10 मिनट))

मुख्य समाचार:

=====

1. प्रधानमंत्री नरेन्द्र मोदी ने दिवंगत आगा खान चतुर्थ और विकास कार्यों में उनके अमिट योगदान को याद किया।
2. मुख्यमंत्री नायब सिंह सैनी ने विभिन्न कल्याणकारी योजनाओं के लाभार्थियों के खाते में 1890 करोड़ 16 लाख रुपए की राशि हस्तांतरित की।
3. मुख्यमंत्री नायब सिंह सैनी ने कहा- प्रधानमंत्री नरेन्द्र मोदी के नेतृत्व में व्यवस्था बदलने का काम हुआ, लाभार्थियों को सीधे अपने खातों में जन कल्याणकारी योजनाओं का लाभ मिला।
4. कृषि विभाग के अतिरिक्त निदेशक डॉक्टर रामप्रताप सिहाग ने जैविक एवं प्राकृतिक खेती को प्रोत्साहित करने पर जोर दिया, हिसार कृषि विश्वविद्यालय में हुई कार्यशाला में रबी फसलों के लिए पैकेज और प्रैक्टिसेज़ के तहत 21 नई सिफारिशों को मंजूरी दी गई।
5. मेरा युवा भारत ने युवाओं से विकसित भारत यंग लीडर्स डायलॉग 2027 में बढ़ चढ़ कर भाग लेने की अपील की।

=====

प्रधानमंत्री नरेन्द्र मोदी ने आज नई दिल्ली में इस्माइली मुस्लिम समुदाय के 50वें इमाम और समाजसेवी प्रिंस रहीम आगा खान पंचम से मुलाकात की। सोशल मीडिया पोस्ट में मोदी ने कहा कि उन्होंने दिवंगत आगा खान चतुर्थ

और विकास कार्यों में उनके अमिट योगदान को याद किया। प्रधानमंत्री ने बताया कि उन्होंने स्वास्थ्य सेवा, कृषि, ग्रामीण विकास, युवा और महिला सशक्तिकरण के क्षेत्रों में आगा खान विकास नेटवर्क के साथ भारत की साझेदारी को और मजबूत करने के तरीकों पर चर्चा की।

मुख्यमंत्री नायब सिंह सैनी ने आज चंपीगढ़ में आयोजित एक कार्यक्रम में **प्रत्यक्ष लाभ हस्तांतरण** के माध्यम से विभिन्न कल्याणकारी योजनाओं के लाभार्थियों के खातों में कुल 1,890 करोड़ 16 लाख रुपये की राशि सीधे हस्तांतरित की। इसमें 35 लाख से अधिक लाभार्थियों के खाते में पाले गए 15 सामाजिक सुरक्षा पेंशन योजनाओं के 1,129 करोड़ रुपये शामिल हैं। हमारे संवाददाता ने बताया कि दीन दयाल लाल लक्ष्मी योजना की 11वीं किस्त के रूप में 10 लाख से अधिक महिला लाभार्थियों को 212 करोड़ रुपये और 'हर घर-हर गृहिणी योजना' के तहत 5 लाख महिलाओं के खातों में गैस सिलेंडर सब्सिडी के 19 करोड़ 68 लाख रुपये जारी किए गए हैं। वहीं उद्योगों और कारोबार को बढ़ावा देने के लिए 670 उद्यमियों को 311 करोड़ रुपये की प्रोत्साहन राशि जारी की गई है। किसानों को भावांतर भरपाई योजना के अंतर्गत 6,177 किसानों को 49 करोड़ 89 लाख रुपये की राशि प्रदान की गई है। जबकि दयालु योजना के तहत 4,520 प्रभावित परिवारों को 168 करोड़ रुपये की आर्थिक सहायता दी गई है।

मुख्यमंत्री नायब सिंह सैनी ने कहा कि प्रधानमंत्री नरेंद्र मोदी के नेतृत्व में व्यवस्था बदलने का काम हुआ है। आज विभिन्न जनकल्याणकारी योजनाओं की राशि सीधे पात्र लाभार्थियों के बैंक खातों में पहुंच रही है। वे आज चंपीगढ़ में विभिन्न कल्याणकारी योजनाओं के लाभार्थियों के खातों में राशि हस्तांतरित करने के बाद पत्रकार वार्ता को संबोधित कर रहे थे।

मुख्यमंत्री ने कहा कि जहां-जहां भाजपा की सरकारें हैं वहाँ हर वर्ग को सम्मान से जीवन जीने और आगे बढ़ने के अवसर मिल रहे हैं।

विधानसभा सदन में काले कपड़े पहनकर आने वाले कांग्रेस नेताओं की आलोचना करते हुए उन्होंने कहा कि जनता उनके शासनकाल में हुए शोषण और प्रताड़ना को भूली नहीं है। विपक्ष के पास आज सरकार के खिलाफ कोई मुद्दा नहीं बचा है।

मुख्यमंत्री ने कहा कि वोट पाने के लिए घोषणाएं करना और सत्ता में आते ही भूल जाना कांग्रेस और आम आदमी पार्टी की राजनीति का तरीका रहा है। उन्होंने आरोप लगाया कि पंजाब सरकार राज्य में नशा रोकने में पूरी तरह विफल साबित हुई है।

कृषि विभाग के अतिरिक्त निदेशक डॉ. रामप्रताप सिहाग ने कहा है कि जैविक एवं प्राकृतिक खेती करने वाले कृषि एवं प्रसंस्कृत खाद्य उत्पाद निर्यात विकास प्राधिकरण में पंजीकृत किसानों को प्रति एकड़ 10 हजार रुपये की सब्सिडी भी दी जाएगी।

वे आज हिसार की चौधरी चरण सिंह हरियाणा कृषि विश्वविद्यालय, में कृषि अधिकारियों और वैज्ञानिकों की दो दिवसीय रबी कार्यशाला के समापन सत्र को संबोधित कर रहे थे।

उन्होंने कहा कि प्रदेश सरकार मोरनी खंड को पूर्ण रूप से जैविक घोषित करने पर काम कर रही है। वहीं कुरुक्षेत्र में 2000 एकड़ भूमि का समूह तैयार किया जाएगा, जहाँ प्राकृतिक खेती करने वाले किसानों के नुकसान की पूरी भरपाई सरकार करेगी। इसके अलावा जैविक उत्पादों की बिक्री के लिए हिसार और गुरुग्राम में नई जैविक मंडियाँ बनाई जाएँगी।

विस्तार शिक्षा निदेशक डॉ. नरेश कौशिक ने बताया कि कार्यशाला में रबी फसलों के लिए 'पैकेज ऑफ प्रैक्टिसेज' के तहत 21 नई सिफारिशों को मंजूरी दी गई है।

'मेरा युवा भारत' फरीदाबाद ने युवाओं से 'विकसित भारत यंग लीडर्स डायलॉग 2027' और 'राष्ट्रीय युवा महोत्सव' में बड़ी संख्या में भाग लेने की अपील की है।

आज फरीदाबाद में जिला युवा अधिकारी प्रियंका मलिक ने बताया कि पहले चरण की प्रक्रिया माय भारत पोर्टल पर डिजिटल प्रश्नोत्तरी के जरिए शुरू हो चुकी है।

उन्होंने बताया कि इस प्रतियोगिता के लिए भारत को 10 क्षेत्रों में बांटा गया है।

अम्बाला में भी आज 'मेरा युवा भारत' द्वारा पत्रकार वार्ता कर युवाओं को **विकसित भारत यंग लीडर्स डायलॉग -2027** में भाग लेने की अपील की।

मेरा युवा भारत अंबाला की उप निदेशक दीक्षा मिश्रा ने बताया कि इस कार्यक्रम का उद्देश्य 15 से 29 वर्ष के युवाओं को 'विकसित भारत 2047' के निर्माण से जोड़ना और उन्हें नवाचार व अपने विचार प्रस्तुत करने के लिए राष्ट्रीय मंच प्रदान करना है। श्री दीक्षा मिश्रा ने सभी युवाओं से प्रतियोगिता में भाग लेने की अपील की।

=====